

ڈاکٹر صوبیہ سلیم  
اسٹنٹ پروفیسر اردو،  
میشنل یونیورسٹی آف ماؤن لینگو جنر، اسلام آباد

## جیلانی بانو کے نسوانی کردار (ایوانِ غزل کے تناظر میں)

The advent of British in the subcontinent paved path for a new era. Different novelists in Urdu literature have expressed this perspective in different expressions. Jillani Bano's novel "Awan-e-Ghazal" also shows depiction of the same thoughts. Jillani Bano is often known to be a writer who advocates women. In her works, the fair sex is often an innocent creature who is victimized by a man's tyranny, one way or another. In this vein Awan-e-Ghazal is not only a metaphor for an entire civilization but it also sheds light on the changes which occur in the lives of future generations.

انگریزوں کی آمد نے بر صغیر میں تہلکہ بڑا کر دیا۔ اس بیرونی آمد کے ایسے اثرات اس سے پہلے کبھی نہ دیکھے گئے تھے۔ دیکھتے ہی دیکھتے ایک جما جمایا نظام خلفشار کا شکار ہونے لگا۔ جاگیر داری نظام، نوابوں کی زندگی، وظیفہ خواروں کے حالات دیکھتے ہی دیکھتے بدل گئے اور یوں جہاں اور بہت سے موضوعات ناول کا حصہ بنے وہیں حیدر آباد، اور لکھنؤ کے زوال کے سرے اسی انگریز آمد سے ملائے گئے۔ ناول نگاروں میں عزیز احمد، قرۃ العین، جیلانی بانو اور احسن فاروقی کے ہاں ہمیں ایسے موضوعات ملتے ہیں۔ ان سمجھی کے ہاں کسی نہ کسی تناظر میں ان بننے بگڑتے نقش کا بیان ملتا ہے جنہوں نے اس علاقے کے لوگوں کی زندگی کو متاثر کیا۔ جیلانی بانو کا ناول 'ایوانِ غزل'، سمجھی ایسے ہی ماحول کی عکاسی کرتا ہے۔ جہاں 'ایوانِ غزل'، محض ایک عمارت نہیں بلکہ ایک پوری تہذیب کا استعارہ بن کر سامنے آتی ہے۔ یہاں کے لوگ، ان کی زبان، ان کے بدلتے حالات، نوابی شان و شوکت کی رتیلی چوٹیوں پر کھڑے ان لوگوں کے پیروں تلے سے ریت کھکھنے لگی تھی۔ 'ایوانِ غزل'، نئے حالات کے سامنے اس تہذیب کے دم توڑنے کا حال ہی نہیں سانتا بلکہ ایوانِ غزل میں بننے والوں کی اگلی نسلوں کے بدلتے حالات اور ان کی زندگیوں کے نئے شب و روز کو سمجھی نہایت خوبی سے بیان کرتا ہے۔ انگریز کے لائے ہوئے نظام نے جہاں حکومتی سطح پر تبدیلی پیدا کی، وہیں تہذیبی اور معاشرتی سطح پر تبدیلی کا سب سے بڑا سبب انگریزی تعلیم تھی جس نے اعلیٰ طبقے میں آزاد روشن پیدا کی۔ ایک طرف نوابی نظام کی بے اعتدالیاں ہیں تو دوسری طرف نئی نسل کی بے پرواہی اور بڑھی ہوئی بغاوت جو اپنے اصل سے ہے، قدیم و جدید کے نظریاتی اور عملی فرق کی تفسیر واحد حسین

زندگی کے گزرتے برسوں اور اس کی آنے والی نسلوں کے بدلتے حالات، ان کی زندگیوں اور شب روز میں دیکھی جا سکتی ہے۔ ایوانِ غزل اس موضوع کے تناظر میں ایک وسیع کینوس پر پھیلا ہوا ناول ہے۔ جو تہذیب کے زوال کے پہلے اور بعد کے حالات کا احاطہ کرتا ہے۔ اسی وسعتِ مضمون کا کریڈٹ دیتے ہوئے ممتاز احمد خان لکھتے ہیں:

ایوانِ غزل کا کینوس۔۔۔ اس لحاظ سے وسیع تر ہے کہ واحد حسین کے دولت کدے 'ایوانِ غزل'، کو حیدر آباد کی تہذیب کی علامت کی حیثیت سے دیکھا اور پرکھا گیا ہے۔ واضح رہے کہ علامت انتہائی گہرا اُی اور گیرا اُی سے منصف تکنیک سے بھی برتری جا سکتی ہے۔۔۔ اس لیے ایوانِ غزل کے وسیع عالمتی منظر نامے کے زیریں روکے طور پر خاصہ اہم تاریخی واقعات اپنی جگہ بنائیے ہیں۔<sup>(۱)</sup>

جیلانی بانو ایک نسائی لکھاری کے طور جانی جاتی ہیں۔ ان کے ہاں عورتوں کے کردار مظلوم اور استھصال کا شکار نظر آتے ہیں۔ ان کے نسوانی کردار جس بھی عتاب و عذاب کا شکار ہوتے ہیں اس کا سراکھیں نہ کہیں مرد کے ظلم و ستم سے جڑتا محسوس ہوتا ہے۔

وہ اپنی کہانیوں میں سینتا، کو لکشمی ریکھا پار جانے کا ذمہ دار نہیں ٹھہراتی۔ اس لیے بقول ان کے سینتا کے ارد گرد سلامتی کے حصار باندھنا میرا مشغله ہو گیا اسی کو میری کہانیوں کی بنیاد کہہ لیجیے۔<sup>(۲)</sup>

یہی وجہ ہے کہ ایوانِ غزل کے نسوانی کرداروں میں بھی ایک طرح کی مظلومیت اور استھصال کی کیفیت ملتی ہے۔ یہ نسوانی کردار بدنام و رسائے زمانہ ہیں مگر جیلانی بانو اپنے خاص رنگ میں ان کی بدنامی سے پرده اٹھا کر اُس مرد کا چہرہ دکھاتی ہیں جو ان کے چہرے کی کالک کا سبب ہے۔ حیدر آباد کی تہذیب میں پلنے والے نوابوں کے محلوں کے اندر عورتوں کی زندگی کے رخ کو وہ ایک مختلف زاویے سے پیش کرتی ہیں جہاں وہ اپنے تمام تر روایتی پن کے باوجود مظلوم اور دکھیاری ہی لگتی ہیں۔ ایوانِ غزل کے کرداروں میں نسوانی کرداروں میں تمام کردار کسی نہ کسی سے جاندار محسوس ہوتے ہیں مگر چاند اور غزل دو ایسے کردار ہیں جنہیں کلیدی قرار دیا جا سکتا ہے۔ 'چاند'، واحد حسین کی نواسی ہے۔ جس کا باپ نبی تہذیب کے نئے تقاضوں کو دل و جان سے قبول کر چکا ہے۔ ہر نبی لہر کے ساتھ بننے والے باپ نے چاند کو مغربی تعلیم و تہذیب سے آراستہ کیا اور یوں ان کے لیے ماضی کی اقدار و شان و شوکت اپنے معنی کو بیٹھھی اور انہوں نے خود کو نئے رنگ میں رنگ لیا۔ چاند کا لباس، اس کا اٹھنا بیٹھنا، اس کی حد سے بڑھی ہوئی آزادی اس ماحول کی عطا تھی جس میں اس کے باپ نے اپنی جگہ بنانے کے لیے اپنے ماضی سے پیچھا چھڑا کر اپنا راستہ بنایا تھا۔ وہ ولایت پلٹ تھا اس لیے مغرب سے متاثر ہونا فطری تھا۔ لہذا بیٹی کو ایک خود مختار عورت کے روپ میں دیکھنے کی خواہش میں وہ بھول گئے کہ انگریزی تہذیب عیوب سے پاک نہیں اور اس کے ثمرات انہیں بہر حال بھگتے پڑیں گے۔ یہی وجہ ہے کہ اپنے ماحول میں رج بس جانے اور تعلیم اور آزاد ماحول کی آگاہی نے چاند کو بغاوت کی راہ دکھا دی۔ یہ خود سری بچپن میں من مانی اور دھونس کی صورت میں ظاہر ہوئی۔ وقت کے ساتھ ساتھ اس کی اپنی سوق، اپنے خیالات بننے لگے۔ اس نے اپنی چاہنے والی ماں کا صدمہ برداشت

کیا، باپ کی سامراج دشمنی کے خیالات اور اس پر ہونے والی بھیں اس سے ہضم نہ ہوتیں۔ وہ خود اونچی سوسائٹی کا ایک روشن چراغ بن کر چمک رہی تھی دوسری طرف باپ عملی طور پر سوٹلیت کمیونٹی کا رکن بن رہا تھا۔ ان دونوں میں نظریاتی اختلافات کے باعث ہٹ پٹ رہنے لگی اور جب اس کے باپ نے تعلیم یافتہ کمیونٹی عورت سے شادی کا سوچا تو وہ خود کو اس گھر میں کہیں بھی فٹ نہ کر پائی اور ایوانِ غزل کی بانیہیں اس کے لیے وا ہو گئیں۔ وہاں وہ اپنی تمام تر انفرادیت کے باوجود چاہتی تھی۔ اس نے اپنی روشن نہ بدی۔ مخلوط مخلوقوں میں شرکت اور مخلوط تغیری اداروں میں پڑھنے کے باعث اس کے لیے بہت سی باتیں معیوب نہ تھیں مگر چودہ برس میں کیے جانے والے رومانس نے اسے سمجھا دیا کہ اس کے گھر پر جو روشن خیالی کا چراغ جل رہا ہے۔ قدیم روایات کا تیل ابھی تک اس میں جل رہا ہے۔ راشد ماموں اور رضیہ ممانی کی لاڈی اور ڈیڈی کے ساتھ ابھی نہیں والی کو شدید مخالفت کا سامنا کرنا پڑا۔ تو نہایت رومانوی انداز کی موت کے پیش نظر اس نے موت کو گلے لگانے کی کوشش کی تاکہ اس کا نام بھی محبت کے شہیدوں میں ہو۔ دراصل اس نے آسودہ حالی اور عیش و عشرت کے ماحول میں آنکھ کھولی تھی۔ اس لیے کتابی دنیا رومانوی لگتی، وہ زیادہ جھبیلوں میں نہ پڑتی تھی۔ بچپن سے ہی اچانک اس کا کسی کھیل کے درمیان میں دل اُوب جاتا تو وہ سب کچھ بھول کر اٹھ کھڑی ہوتی اسے کسی کام کے تکمیل پاجانے سے سروکار نہ ہوتی۔ یہی خوبی اس کے کام آئی اور ناکام عشق کے زہر نے اس کو دوبارہ زندگی کی طرف لوٹا دیا۔ میڈیکل کالج کی آزاد فضانے اس کو پھر سے لاپروا اور ہر دل لعزیز بنا دیا۔ اس کی عادات اور مزاج کی خرابی پر تقدیم کے باوجود کسی نے اس کو سدھارنے کا نہ سوچا۔ ان عادات اور سوچ کے فرق نے اس کے ذہن کا خرابہ کیوں کر کیا۔ کسی نے نہ جانا۔ ہاں البتہ اس کے ماموں راشد نے اس کو اپنی ترقی کا وسیلہ جان کر خوب خوب اس کی حمایتیں کیں اور چاند کو پتہ بھی نہ چلا کہ وہ ماموں کے ہاتھوں بڑے بڑے سودوں میں استعمال ہو رہی ہے۔ اس کی شہرت اور سوسائٹی میں مقبولیت کو راشد نے خوب کیش کیا۔ 'ایوانِ غزل' کے ڈیگریتے وقار کو سہارا دینے میں راشد کے موقع پرست ہونے کا جتنا ہاتھ تھا اتنا ہی چاند کے حسن کا کمال بھی۔ جس کو سیرہ می بنا کر راشد کہیں سے کہیں پہنچ گیا اور چاند ایک مکمل سوسائٹی گرل بن گئی اس کے طور اطوار، ایوانِ غزل کی کسی عورت سے بھی نہ ملتے تھے کہ ایسی آزادی ان درودیوар نے کبھی نہ دیکھی تھی۔ واحد حسین کے لیے یہ حقیقت جان لیوا تھی کہ 'ان کی نواسی لڑکوں کے ساتھ ڈاکٹری پڑھ رہی تھی، بے پردہ گھومتی، اسٹچ پر میک اپ کر کے ڈراموں میں کام کرتی تھی اور گانے گاتی تھی۔<sup>(۳)</sup>

یوں تو چاند نے اپنے ماموں ممانی کی رہنمائی میں خود کو سنوار کر سوسائٹی میں پیش کیا اور یوں ان کی نہ صرف زندگی سنوری بلکہ ان کے رہن سہن اور رنگ ڈھنگ میں بھی تبدیلی پیدا ہوئی مگر اپنے پاؤں پر کھڑے ہوتے ہی راشد کے خیالات میں تبدیلی آنے لگی۔ رضیہ ممانی پر اس کے کردار کے عیوب واضح ہونے لگے اور وہ ان خامیوں پر نکتہ چینی کرنے لگیں جس سے ان کی اپنی بیٹی کے خراب ہونے کا خدشہ تھا۔ غرض چاند ایک ایسی لڑکی کے طور پر سامنے آتی ہے جو خوش لباس، تعلیم یافتہ اور نئے خیالات اور حالات سے خود کو ہمکنار کر سکی ہے۔ جب کہ اس کے ناتا جو سلطنت آصفیہ

کے عروج کے خواب دیکھتے ہیں اور جہاں کی بوڑھی عورتیں ابھی تک قدیم روایات سے بندھی ہوئی ہیں۔ ان سب لوگوں میں وہ تمام تم محبت کے باوجود ایک مثالی لڑکی نہیں اور رضیہ ممانی اس کو اپنے شوہر کے ہاتھوں سوسائٹی گرل بننے تو دیکھ سکتی تھیں مگر اپنی بیٹی فوزیہ کے لیے ان را ہوں کو منوع قرار دیتیں۔ ایسے میں چاند ایوانِ غزل میں بھی مس فٹ ہو جاتی ہے اور یوں اس کی تہائی میں اضافہ ہو جاتا ہے اور جس کو دور کرنے کے لیے وہ ہمیشہ باہر کی محفلوں میں اپنا دل الجھاتی ہے اور یوں کبھی اس کا نام کسی ڈاکٹر کے ساتھ سننے میں آتا تو کبھی کسی ڈرامہ کمپنی کی رنگینیوں میں۔ چاند کا دل ٹھہرتا ہے تو سینچوا پر جو باغیوں کا ساتھی ہے۔ اس کے باپ کی طرح کمیونسٹ جس کے پاس اس کے حسن کو سراہنے سے اہم کام مزدوروں کو بجاانا ہے جو خود کو چاند کی محبت سے بچاتا، اس کو نظر انداز کرتا ہے۔ چاند اس کو اپنا آپ سجا کر پیش کرتی مگر وہ ایک نگاہ ڈال کر چل دیتا۔ اسی نظر اندازی نے غزل کے دل کو چوت پہنچائی اور چاند کا دل ہر چیز سے اچاٹ ہو جاتا ہے۔ پس اس محبت کی چوت کے بعد چاند کا دل دنیا سے بے نیاز ہو جاتا ہے۔ یہ بے نیازی راشد ماموں سے ہضم نہیں ہوتی کیونکہ ان کے نزدیک بھان صاحب اور اندر لال سے تعلقات سماجی اور مالی ترقی میں گامزن ہو سکتے تھے جب کہ سنجیوا جیسے کمیونسٹ ہندو کے لیے جس کے پیچھے حکومت کے ہر کارے ہر وقت دوڑے رہتے تھے سے تعلق رکھنا نہ صرف بے فائدہ تھا بلکہ ایوانِ غزل کو بھی حکومت کی نظر میں گرا سکتا تھا۔ چاند دن رات کے اُس کھیل سے آتا جاتی ہے اور سنجیوا کی محبت کا جوگ لے کر گھر بھر سے عداوت مول لیتی ہے اور ہر ایک کی لعن طعن کا سبب بننے لگتی ہے۔ وقت کچھ یوں چولا بدلتا ہے۔

ان کے نام پر نانا صفت کے منہ میں کوئی کڑوی کیلی سی چیز آ جاتی تھی جسے وہ ہنکار کے تھوک دیتے تھے۔ راشد ماموں ان کے کمرے کی طرف کبھی نہ دیکھتے تھے۔ بی بی چاند کے نام پر ٹھنڈی سانس بھر کر یوں سر پر پلو سنجھاتیں جیسے اپنی مرحوم بیٹیوں کے ذکر پر کرتیں۔ رضیہ جان بوجھ کر چاند سے بات نہ کرتی۔ صرف لنگڑی پچھو تھیں جو لاٹھی کے بل پر ان کے کمرے میں گھستنی ہوئی جاتیں تو ساری زندگی کے دل میں دبائے ہوئے طنز اور گالیاں الٹ دیتی تھیں۔ لنگڑی پچھو کی اتنی سی بکواس کے جواب میں چاند آپا کی وہ تیز حاضر جواب زبان ذرا بھی نہ بلتی۔ وہ منہ چھپا کر۔۔۔ سکیاں لیتی تھیں۔<sup>(۲)</sup>

چاند تمام دنیا سے بے نیاز بہت دن تک سنجیوا کی بے نیازی کا دکھ اور گھر والوں کے رویے کا ماتم مناتی رہی اور آخر گھر چھوڑ کر چل دی۔ سنجیوا کے ساتھ نے سنجیوا کے ارادے کو تو متزل نہ کیا مگر جب غزل گھر واپس آئی تو محبت کا یہ روگ ٹی بی کی صورت اختیار کر چکا تھا۔ یہ چاند تھی جس نے نو عمری کے عشق میں زہر کھایا اور پھر دنیا کی طرف لوٹ گئی مگر ہوشمندی کے اس تعلق کو وہ فراموش نہ کر پائی۔ حقیقت کی دنیا میں قدم رکھتے ہی اُسے احساس ہونے لگا کہ وہ کس طرح آسمان پر ستارہ بن کر چکائی گئی اور خود مختاری کی پہلی ہی کوشش پر اس کو زمین پر دے مارا گیا۔ چاند دراصل ایسی لڑکی ہے جو محبت اور آسودہ زندگی گزارتی رہی اور اپنے ماحول میں خود کو رچا بسا دیکھتے کی اس کے باپ کو بھی خواہش تھی

اور مامول کو بھی۔ لہذا وہ اپنی زندگی کو دوسروں کی رضا مندی سے ہنکاتی رہی۔ یہ ادراک اُسے یقینا ہوتا ہو گا کہ وہ لوگوں کے ہاتھوں میں کھلونا ہے۔ اپنے مامول کے لیے فائدہ مند چیز کی طرح اہم، مگر اُس نے کبھی بھی خود کو اس ماحول یا اس کاروبار سے نکالنے کی کوشش نہیں کی اور یوں لگتا ہے کہ جیسے وہ اس حال میں خوش اور مگن تھی اس کی صحت پر فرق نہیں پڑتا کہ وہ کس کس کو فائدہ پہنچا رہی ہے مگر اس کے لیے سب سے بڑا غم یہ تھا کہ اُس کو زندگی میں اپنی راہ منتخب کرنے کا حق نہ دیا گیا۔ اپنے تمام ترباغی پن کے باوجود وہ جلد گھٹنے لیکر خود کو غم کی اہروں کے حوالے کر دینے والی ایک کمزور عورت بن جاتی جو اپنے حق کے لیے لڑنے کا حوصلہ نہیں رکھتی۔ اس لیے وہ نہ تو راشد کی مرضی کے خلاف چل سکی اور نہ ہی سنجیوا کے دل میں اپنا پیار بسا سکی۔ بظاہر چاند کی تباہی ان مردوں کا شاخسانہ محسوس ہوتی ہے جنہوں نے اُس کو اپنے مقصد کے لیے استعمال کیا مگر درحقیقت اس کی مظلومیت صرف وہیں محسوس ہوتی ہے جب وہ اپنی مرضی سے شادی جیسے فیصلے پر لوگوں کی مخالفت مول لینے کے باوجود اپنے محبوب کو اپنا نہیں بنا سکی۔ گویا وہ ہر شخص کے کام آنے کو تیار تھی بس اس کے عوض اس نے انتخاب کا حق مانگا مگر وہ خالی دامن ہی رہی، اسی لیے وہ غزل سے کہتی ہے:

میں تو صرف چھیس برس میں موت کے کنارے کھڑی ہوں لیکن غزل تو بھی خود چلنا چھوڑ دے اپنی تقدیر خود  
بنانے کا حوصلہ ہر عورت میں نہیں ہوتا۔ اس لیے اپنی بائیں بی بی کے ہاتھ میں تھا دے ورنہ راشد مامول اور خالو پاشا تجوہ  
سے اپنی کامیابیوں کے قفل کھولیں گے اور تجھے سچنک دیں گے۔<sup>(۵)</sup>

چاند ایک دیو داسی بن کر سنجیوا سے ایک آفاقتی سارشہ قائم کرنے میں خود اپنی جان کو رولتی ہے۔ اس کے دکھ کونہ صرف سر پر سوار کر کے ٹی بی جیسے مرض کو گلے لگاتی ہے بلکہ سنجیوا اور قیصر کے رشتے کی نشانی 'کرانتی'، کو بھی اپنانے پر تیار ہو جاتی ہے۔ کیونکہ کرانتی کو لانے والی قیصر اُسے پیغام دیتی ہے کہ سنجیوا کو یقین ہے کہ کرانتی کو صرف وہی بچا سکتی ہے۔ یہ مان اتنا بڑا ہے کہ چاند کی ساری تکلیفیں اور سارے درد دور ہو جاتے ہیں گویا اُس کے ہاتھ اپنی محبت کا سرا آ جاتا ہے۔ زندگی کے طویل برسوں میں شانتی کی یہ چھوار وہ سہہ نہیں پاتی اور مر جاتی ہے اور یوں وہ اپنی زندگی کا مقصد پا لیتی ہے اور گھر والے اس بے فائدہ چیز سے نجات حاصل کر کے دوبارہ اپنی زندگیوں میں لوٹ جاتے ہیں۔

اس ناول کا دوسرا کلیدی کردار 'غزل' ہے۔ 'غزل' واحد حسین کی نواسی ہے۔ بقول جیسی صابر ماں اور ہماں یوں جیسے ہڈ حرام مردوں کی اولاد جو مرشدوں کے ہاں خوست کا پیغام لائی۔ کہ ان کی بیٹی کو کوئی بیاہتا نہیں اس پر کجا یہ کہ ہماں یوں کی ماں شوہر کی تلاٹی تھی مگر مسکین علی شاہ کی دوسرا بیویوں نے نہ تو اُس کی ماں کو نکاہی بیوی تسلیم کیا اور نہ ہی ہماں یوں کو اس کی جائز اولاد۔ نتیجتاً ہماں جو اپنے بیٹوں کے بل بوتے پر یہ سوچے بیٹھا تھا کہ ان کے لیے دادا کی بھیک کا ٹھیکرا رحمت علی شاہ کے مقبرے کی کوئی اینٹ نہ چھوڑے گا۔ سوتیلے بھائیوں کے ہاتھوں اپنے باپ کی جائز اولاد نہ ٹھہرایا گیا اور اُسے جائیداد سے قطعی طور پر دستبردار ہونا پڑا۔ بیٹی کی غیر متوقع آمد اور سوتیلے بھائیوں کے باعث اس کی قسمت نے جو پلٹا کھایا تو اُس کے لیے وہ غزل کے سوا کسی اور کو قصور وار نہ قرار دے پایا کہ غزل کی دنیا میں آمد اس کے لیے نہایت

منحوس قرار پائی تھی۔ اس لیے غزل نے بچپن سے ہی ایک از لی بیر باپ کے دل میں دیکھا جس کے لیے اس کا معصوم دل کوئی جواز نہ تلاش کر سکا۔ بچپن سے ہی عدم توجیہ کا یہ شکار گھر بھر کی ناپسندیدہ ہستی تھی۔ نہیں میں اس کا موازنہ فوزیہ سے کیا جاتا جب کہ فرشتوں کی مانند مہربان اور پریوں جیسی خوبصورت چاند باجی اس کے مقابل ہوتیں۔ ایسے میں وہ سارا وقت یا تو چاند کی طرح بننے اور اس کے قرب میں وقت گزارنے کو زندگی کی معراج جانتی یا پھر فوزیہ کے لاڈ کو دیکھ کر ویسے ہی لاڈ اٹھانے کی کوشش میں مزید سکی اور مار سے نوازی جاتی۔ اُس کی سمجھ میں نہ آتا کہ فوزیہ کی ضد پر مامون مماثل اُس کے نخزے اٹھاتے، اُس کی منت کرتے اور وہی حرکت کرنے پر اُسے ماں باپ کی جوتیاں اور لاتیں کھانی پڑتیں۔ نہیں میں اُس کی ماں پیسے بٹورنے کے مشن پر بھیجی جاتی اس لیے ان سب کی کوئی عزت نہ تھی۔ غربت اور گندگی کے باعث غزل میں اچھے اوصاف اور اعلیٰ کردار یا تعلیم کے حوالے سے نہ تو کوئی رہنمائی تھی اور نہ ہی اس کے گھر میں اس بات کی اہمیت تھی کہ وہ کیسی ہے اور اُسے کیسا ہونا چاہیے۔ باپ کی نفرت اور ماں کے سارے دکھوں کا مداوا یہ تھا کہ وہ پتی رہی۔ فوزیہ کی اترن اس کا لباس تھی ایسے حالات میں اس کی شخصیت کا بکھرنا قطعی فطری تھا۔ عام طور پر جن بچوں کو تقدیر کا سامنا ہوتا ہے وہ اپنے لیے وہی معیار مقرر کر لیتے ہیں جس کی اُن پر چھاپ ہوتی ہے اور وہ خوب دل بھر کر وہ تمام حرکتیں کرتی ہیں جن سے انہیں سکون اور تمام دنیا کو کراہت اور بے سکونی ملتی ہے۔ غزل کا رویہ بھی ایسا ہی نظر آتا ہے۔ مماثل کے بچوں کو ہر وہ حرکت سکھاتی جو اس کے حساب سے بہت اچھی اور صحیح تھی اور یوں وہ شاہین اور فوزیہ کو اپنے رنگ میں رنگنے کی خوب کوشش کرتی مگر نتیجتاً اور بھی بری اور ماں کی مار کی مقدار قرار پاتی۔ دوسروں کو تو شاید وہ معاف کر دیتی مگر جب اُس کی ماں نے اُس کو بھی پیار نہ کیا تو وہ اس محرومی کو نہ سمجھ پائی اور نہ سہبہ پائی۔ کسی دوسرے کے بچے کو جب وہ محبت حاصل ہوتی جو اس کے نصیب میں نہ تھی تو جسمانی بھوک سے زیادہ یہ محبت کی بھوک اس کے وجود میں بچل مچا دیتی مگر اس کے باوجود جب اس کی ماں مر گئی تو اُسے اپنی تہائی کا احساس اور بھی زیادہ ہونے لگا۔ اُسے ان پوریوں کا مزہ بھی نہ بھایا جو شاید عام دنوں میں وہ ناک تک ٹھونس لیتی۔ وہ اتنی کم عمر تھی کہ اس خالی پن کا احساس تو کر سکتی تھی مگر اُس کو سمجھنے سے قاصر تھی۔ ماں کی موت کے بعد باپ کا رویہ درشت ہوتا گیا اور غزل کے دل میں محبت کی آگ اور بھی بڑھتی گئی اس کا دل چاہتا دھونس جمانے کے بجائے اُس کو کوئی پیار سے کچھ کہے تو اس کے لیے جان بھی وار دے۔ باپ اُس کو مارتا تو وہ سوچتی کہ شاید دن کے کسی پھر اُسے نیاں آئے گا کہ وہ اس کو اپنے پاس بلا کر لپٹائے گا۔ مگر ایسا کبھی نہ ہوا۔

ابا دن بھر اُسے مارتے پیٹتے اور دن بھر وہ منتظر رہتی کہ اب کی بار مارنے کے بعد ابا اُسے کلیج سے لگائیں گے اور ان کی گود میں منہ چھپا کر وہ روپڑے گی۔ دن رات رونے کے باوجود اس کی آنکھیں ان آنسوؤں کو سنبھالے سنبھالے بو جھل ہو گئی تھیں جو کسی کے ہمدردی کے بولوں پر ہی بہائے جاسکتے تھے۔ ویسے تو ماں کو بھی ہزار مکروں نے کبھی اتنی فرصت نہیں دی تھی کہ وہ رضیہ کی طرح اپنی بیٹی کے گاؤں پر پیار کریں۔ مگر کبھی کبھار ابا کی مار کھانے کے بعد وہ غزل

کو سینے سے لگا کر روتی تھیں تو غزل کو بڑا اچھا لگتا۔۔۔ جی چاہتا اماں یوں ہی روتی رہیں اور وہ ان کے سینے سے لگے گے سوتی رہے۔ لیکن اب تو کوئی بھی ایسا آدمی نہیں رہا تھا۔<sup>(۷)</sup>

بچپن کی محرومی، غربت اور نفرت کے دشتمیں اگر کوئی خلستان تھا تو وہ چاند کی ذات تھی جسے وہ اپنا آئندیل سمجھتی۔ کیونکہ وہ ہمیشہ اس سے محبت بھرا سلوک کرتی۔

چاند ایوانِ غزل کی واحد فرد تھی جو آج تک غزل کی کسی حرکت پر نہیں بنتی تھی۔ نہ اُسے ڈالنا اور نہ اپنے کمرے سے نکلنے کا حکم دیا۔ چاند غزل کی آئندیل تھی۔<sup>(۸)</sup>

وہ نہ صرف چاند سے اُس کے رویے کی وجہ سے متاثر تھی بلکہ وہ ان رویوں کی بھی مشتق تھی جو محض چاند سے ہی روا رکھے جاتے۔ جہاں وہ راشدِ ماموں کے ساتھ قدم ملا کر تقریبات میں جاتی تو رضیہِ مامانی اس کے ناز خزرے اٹھاتیں۔ ہر مرد اس کے قدموں میں دل پچھاوار کرنے کو تیار رہتا۔ شہر بھر میں ان کے چاہنے والے تھے۔ کوئی ان کے حسن کا دیوانہ تو کوئی ان کے فن کا قدر دان۔ ایسے میں محبت کی ترسی ہوئی غزل کے لیے چاند جیسا بننے کی خواہش کرنا کوئی اچنجه کی بات نہیں۔ اس لیے چاند سے متاثر ہوتے اور اسی تقليد کے باعث اس نے چاند کے کہنے پر اسٹچ پر کام کیا تو اس کو خوب خوب اہمیت ملی۔ اسٹچ اور سوسائٹی کے دفتر میں اس کی خوب واد ہوئی اور اس کے باپ کو احساس ہوا کہ اس کی بیٹی گودڑ کالال ہے جس کو وہ کیش کرو سکتا ہے۔ غزل کے لیے اتنا کافی تھا کہ اس کو نئی فرائیں ملتیں اور وہ چاند کے ساتھ لمبی کار میں پیٹھ کر سوسائٹی کے دفتر جاتی۔ جہاں اُس کے دوست غزل کو گود میں اٹھائے اٹھائے پھرتے۔ اسٹچ والوں کے لیے وہ نہایت اہم تھی کہ کم عمر آرٹسٹ اور اچھے کم عمر آرٹسٹ کمیاب تھے مگر ہمایوں کی حرکتوں کے باعث چاند نے غزل کو اسٹچ سے دور کر دیا مگر کچھ ہی عرصے بعد بھان صاحب خود آ کر اُسے واپس اداکاری کی دنیا میں لے گئے جہاں غزل ایک بار پھر فرش سے عرش پر جا پہنچی۔ بھان صاحب کی مہربانیوں کی انتہا نہ تھی جنہوں نے اُس جیسی کم حیثیت لڑکی کو سوسائٹی میں اٹھنے بیٹھنے کے قابل بنایا۔ وہ اس کے لیے طرح طرح کے تھاٹف لاتے۔ وہ ان کے گھر وقت گزارتی۔ ان کی مہربانیوں پر ان کی شکر گزار اور ان کے اندازِ دربانہ سے گھبرا تی بھی مگر وہ خود کو سمجھاتی کہ اس کا گریز ناشکری ہے اور سب سے بڑھ کر وہ یہ سوچتی کہ وہ یہ سب کچھ کسی کو بتا نہیں سکتی۔ ایسے میں اس کا احساسِ تہائی بڑھ جاتا۔

پھر بھی اکثر غزل نے سوچا کہ وہ کیا چاہتی ہے تو وہ اپنی کسی خواہش کا تجربہ نہ کر سکی۔ مگر ایک۔۔۔ اسے اس بات پر رونا آیا تھا کہ اپنا دکھ وہ کسے سنائے۔۔۔ اس دنیا میں اس کا کون تھا؟۔۔۔ سب ہی اس کی طرف سے منہ پھیرے ہوئے ہیں۔۔۔ اس اندر ہرے کے جنگل میں خاموشی کے ناپید کنارِ سمندر میں، میں اکیلی ہوں۔ اس کے دل پر جیسے کوئی بھاری پتھر گر پڑا۔<sup>(۸)</sup>

اس کے دل میں آہتہ آہتہ اپنی تہائی کا احساس بڑھتا جہاں اس کا دل محبت سے خالی اور حقیقی جذبات سے عاری تھا۔ وہ بس بیادی ضرورتوں اور آسائشوں پر خوش رہتی لیکن اتنا کچھ پانے کے باوجود بھی اُس کا دل محبت کی گرمی

سے غالی تھا۔ وہ بھان صاحب کی چیختی بن کر ان کے دفتر اور گھر کی زینت تھی اور اسے وہ سب کچھ حاصل تھا جس کی اسے کبھی تمنا تھی مگر محبت کی بھوک کبھی کم نہ ہوئی۔ ایسے میں بلگرامی جو کئی جوان دلوں کی دھڑکن تھا، اس کا ہاتھ تھام کر اُس کی لکیریں پڑھتا ہے اور بھان کی قلمی کھولتی، اس کے عیب بتاتے ہوئے یہ جانتا ہے کہ وہ محض اُس کی خاطر یہاں پڑا ہے تو گویا وہ غزل کو ان تمام جذبوں سے ایک لمحے میں روشناس کروادیتا ہے جو اُس کے خوابوں میں پرچھائیوں کی طرح اس کا پیچھا کرتے تھے۔

آج غزل کا ہاتھ بلگرامی کے ہاتھ میں تھا اور وہ احمد باکل نہیں جانتا تھا کہ نفرت کے ریگستان میں بھکنے والی پیاسی چڑیا نے محبت کے ایک قطرے کی خاطر اس پر سب کچھ پچھاوار کر ڈالا ہے۔<sup>(۴)</sup>

اور یوں محبت کے نشے میں غزل جوانی کی پہلی سیرٹی ہی پار کر جاتی ہے۔ اس محبت میں خود سپردگی کا وہ نشہ ہے کہ اُسے اپنے پیالہ ہونے کا احساس ہوتا ہے نہ باپ کی لاتوں سے ہی اُسے کوئی تکلیف ہوتی ہے۔ غزل نے بچپن ہی سے اپنی حرکات پر مارکھائی تھی اور بچپن میں بھی وہ زمین پر لوٹیں لگا کر میلی چیکٹ ہونے پر سکون محسوس کرتی تھی کہ یہ بہر حال اُس کا ذاتی عمل ہے، وہ خود پر اختیار رکھتی ہے اس احساس کے باعث وہ ان لاٹوں اور گھونسوں کو بھی سہبہ جاتی جو ان حرکتوں کی وجہ سے اُسے سنبھل پڑتے۔ اب بھی یہی ہوا وہ اپنے فیصلے پر مطمئن اور رخوش رہتی ہے خواہ اس کا باپ اس سے کتنا بھی ناراض ہو۔ وہ اس لیے بھی خوش ہے کہ بلگرامی اس کا دولہا ہے اور اُس نے اپنے دولہا کی قدر کی، اس کو ناراض نہیں کیا مگر جب بلگرامی نے راہ بدی تو وہ ٹوٹ گئی اُس نے پہلی بار محبت کی تھی۔ اپنا سب کچھ اُس کو سونپا تھا۔ خود کو بیاہتا کے روپ میں دیکھتے ہوئے وہ جوانی، بچوں کی منزلوں سے گزر کر بڑھاپے تک کے مراحل کو اپنی آنکھوں کے سامنے گزرتے دیکھ پچھی تھی۔ بلگرامی نے راستہ بدلا تو اس کا دل نفرت سے بھر گیا۔ اس میں اور چاند میں یہ فرق ہے کہ چاند کی طرح وہ محبت کا ماتم نہیں کر سکتی۔ چھوڑ کے جانے والے کا راستہ دیکھتے دیکھتے اپنی آنکھیں کھونے کا اُس کو یادا نہیں بلکہ وہ نفرت سے تھوک کر دوبارہ سر اٹھا کر جینے کا حوصلہ رکھتی ہے۔ وہ اس ناکام محبت کا ماتم کرنے کی بجائے زندگی کی آنے والی خوشیوں بھری امیدوں کو خوش آمدید کہتی ہے۔ نصیر کی آمد سے اس کی زندگی کا نیا باب شروع ہوتا ہے۔ وہ اسٹچ کی روشنی میں مردوں کا مکر اور رات کی تاریکی میں ان کی ہوس کو برت پچکی تھی وہ جان چکی تھی باہر کی دنیا میں عورت مرد کے لیے دل بہلانے کی شے ہے۔ وہ محبت کے نام پر دھوکا کھا پچکی تھی مگر نصیر کی محبت پر باوجود چاہنے کے وہ خود کو نہ روک سکی۔ اُسے لیکین تھا کہ وہ بلگرامی کی طرح دھوکا نہیں دے رہا مگر وہ اس محبت میں ڈوبنا نہیں چاہتی تھی وہ خود کو بچانے کی کوشش کرتی ہے مگر اس کی ذات کا خلا ایک بار پھر اس کے احساسِ کمتری کو جگاتا ہے۔

جانے کیوں اپنی تعریف سنتے ہی اس پر ایک سحر سما پچھا جاتا تھا۔ کہنے والے کی آواز پہلے تو دل میں شہد گھولتی اور پھر ابھی تک تشنہ رہنے والی خواہشوں کا زہر اس کی رگ رگ کو جلانے لگتا۔ پچھلی حرکتوں اور نفرتوں کی قطار سی سامنے آکھڑی ہوتی اور اتنی نفرت، اتنی تاریکی کو دیکھ کر وہ روپڑتی تھی۔۔۔ اب کیا ہو گا۔۔۔ اب وہ مجھ سے کیا کہے گا۔<sup>(۱۰)</sup>

اور جب نصیر نے اُس سے حال دل کہا تو محبت کے جواب میں غزل نے اپنا سارا ماضی اُسے دکھا دیا۔ دراصل یہ غزل کا وہ پہلا سچا رشتہ تھا جس میں اُسے جسم کی سودے بازی اور ہوس و مفاد کی پر چھائیاں نظر نہ آئی تھیں۔ اس محبت میں غزل نے اپنی محبت نہیں اپنی روح نصیر کے سپرد کی اور یوں غزل نے خود کو ہمیشہ کے لیے اس انگوٹھی سے جو بہوؤں کو منہ دکھائی میں دی جاتی تھی، اپنا رشتہ جوڑ لیا۔ یہ انگوٹھی محض نصیر کی عطا نہ تھی اس کے دل کے تار بھی اس سے جڑ جاتے ہیں۔ غزل کو نصیر کی محبت بھی راس نہیں آتی۔ نصیر پاکستان بننے کے بعد بھرت کر جاتا ہے اور غزل اُس کے ساتھ خود کو وابستہ کیے روز اس کے غم میں گھلتی رہتی ہے۔ 'رام بن باس' میں گڑھے میں گاڑے جانے کا منظر گویا اس کی تفہی کرتا اور وہ چاہتی کہ سیتا کی طرح ہمیشہ کے لیے زمین میں سما جائے۔ جب پہلی بار، روح کی گہرائیوں سے وہ خود کو سونپ دینے کے بعد جدا اُس سے برداشت نہیں ہوتی اور اس کے کرب کے ائمہار سے یوں لگتا ہے جیسے اس میں چاند کی روح حلول کر گئی ہے۔

نصیر کے بعد اس کے فسوں انگیز حسن نے سرور کو اپنی گرفت میں لیا۔ وہ غریب اور محبت کرنے والا شخص تھا مگر اس کے پاس محبت کے وہی روایتی دلائے تھے جن سے اب غزل اکتا چکی تھی۔

اس کی بھی سب سے بڑی کمزوری رہی تھی کہ وہ کسی مرد کو مایوس نہیں کر سکی۔ اس نے دوسروں کو ذہنی صدمے سے بچانے کے لیے ہمیشہ اپنی جھوپولی خالی کی۔ مگر وہ محبوبہ بننے کے کھیل سے اکتا چکی تھی۔ وہ تو یہ سمجھے بیٹھی تھی کہ سرور اپنے ٹوٹے پھوٹے گھر میں پناہ دینے کے خواب دکھائے گا۔ اسے پیڑ کی ٹھنڈی چھاؤں کا لانچ دے گا جو اس کے گھر پر پھیلا ہوا ہے۔<sup>(11)</sup>

سرور کی وہی عاشقوں والی روایتی ادائیں غزل کو اس سے قریب نہیں ہونے دیتیں۔ غزل کسی کی شاعری کی تکمیل اور تخلیل کے لیے مواد فراہم کرنے کا ذریعہ نہ بنتا چاہتی تھی۔ جیلانی بانو غزل کی شکل میں عورت کی اُس فطری خواہش کو سامنے لانا چاہتی ہیں جو شمع محلل کی بجائے شمع خانہ ہونے کو ترجیح دیتی ہیں۔ جہاں وہ اپنے دل کے محروم کے سامنے اپنا آپ ظاہر کرتی ہے۔ ایسے میں ایک گھر اور روزمرہ کی چھوٹی چھوٹی خوشیاں بڑی رومانوی معلوم ہوتی ہیں۔ لہذا وہ سرور کے ساتھ زندگی گزارنے پر نصیر کے لیے اپنی زندگی وقف کرنے کو ترجیح دیتی ہے۔ ایوانِ غزل میں نہ اب واحد حسین تھے نہ بی بی کی شفقت، ایسے میں وہ رنگما کی محبت میں دیوانی ہوئی پھر تی ہے جو سنجیوا کی بیٹی ہے جو چاند کے سپرد کی گئی تھی، چاند کے مرنے کے بعد غزل نے اُسے گھر والوں سے چھپا کر رکھا ہوا تھا یوں اس کی زندگی میں جہاں اتنے طوفان تھے وہاں ایک رنگما بھی تھی جو اس کی زندگی کا واحد سہارا بی ہوئی تھی۔ غزل کم عمری میں زندگی کے اوتار چڑھاؤ کو برت چکی تھی مگر اس کا دامن خالی تھا۔ شکستگی اور پژمردگی کی انتہا یہ ہے کہ شیخو بھائی جیسی ہستی سے جب اُس کے بیاہ کی بات ہوتی ہے تو وہ جو اپنے لیے احتجاج کا کوئی راستہ ضرور نکال لیتی ہے۔ خود کو تقدیر کے حوالے کر دیتی ہے۔ مگر شاہین گھر بھر کی مخالفت مولے کرنے صرف اس شادی کو روکاتا ہے بلکہ دن رات کے ساتھ میں وہ کہیں ان روتوں آنکھوں کے فسوں کا شکار بھی ہو

جاتا ہے۔ وہ غزل سے شادی کی خواہش کرتا ہے۔ غزل نصیر کی محبت میں گم اپنی زندگی بسر کرنا چاہتی ہے کہ وہ ان لڑکوں میں سے ہے جو روح کا سودا ایک بار کرتے ہیں، شادی کی اس پیشش پر وہ شاہین کو اس ہمدردی کے نتیجے میں پیش آنے والے تنائج سے ڈراحتی ہے مگر شاہین ایک شوہر کی طرح اس کی ذمہ داری اٹھانے کا یقین دلا کر اس سے شادی کرتا ہے لیکن غزل چونکہ خود کو روحانی اور جذباتی طور پر خود کو نصیر کے سپرد کر چکی ہے اس لیے وہ نہیں سوچتی کہ زندگی اس ایک مرکز سے آگے بڑھنے جا رہی ہے:

غزل شاید ابھی تک پرانی یادوں کے حصار سے باہر نہیں نکل سکی تھی۔ جاہل اور ناسمجھ لڑکی۔ وہ شاید اس بات پر یقین رکھتی تھی کہ نصیر کی پہلی محبت ہی اس کی حقدار ہے۔ اس لیے نصیر کی دی ہوئی انگوٹھی اس کی انگلی میں پڑی تھی اور وہ شاہین کے ساتھ یوں نجھا رہی تھی جیسے اس کی بیوی نہ ہو اس کی خادمہ ہو۔ دو پیسے کی چھوکری جسے کسی بھی وقت دھنکارا جا سکتا ہے۔<sup>(۱۲)</sup>

غرض غزل نے زندگی کا سودا کر کے محبت کا خانہ نصیر کے لیے وقف کر دیا مگر جب وہ خود کو موت کے حوالے کرنے جا رہی تھی نصیر نے اس سے وہ انگوٹھی واپس مانگ لی۔ جس میں اُس کی جان تھی اور جس کو موت کے بعد بھی خود سے جدا کرنے کے لیے تیار نہ تھی تو اُس رات اپنے وجود سے اُسے اتنی گھن آئی کہ اس نے خود آئینے پر تھوک دیا اور اس رات وہ دنیا کے غنوں سے نجات پا گئی۔

دراصل غزل کا کردار نوابین کے گھر میں عورت کی حیثیت سوائے اس کے کچھ نہ تھی کہ اس پر غزلیں لکھیں اور جس کے وجود سے ان کے تخلیل کا چراغ روشن ہو۔ غزل ان عورتوں میں سے ہے جن کے پاس جینے کا اختیار ہے نہ اپنی مرضی کی زندگی بسر کرنے کا۔ مردوں کے ہاتھوں برباد ہوتی عورتوں کی ذات، ان کی انا اور ان کا تشخص دراصل اپنے عہد کی عکاسی کرتا ہے۔

مجموعی طور پر خواتین ناول نگاروں کے ہاں مرکزی کردار عورتوں کے ہی ہیں اور ان کرداروں میں مخصوص ایک روایتی عورت ہی نہیں نظر آتی اس عورت کے دل و دماغ کی گرہیں بھی کھلتی ہیں۔ عورتیں کیا سوچتی ہیں اور زندگی سے کیا چاہتی ہیں۔ ان کا اپنا وجود ہے جو رشتتوں کے بندھنوں میں بندھنے کے باوجود نہیں مرتا۔ جس میں ان کی اپنی سوچ اور زندگی کے بارے میں نظریات پر روشنی پڑتی ہے۔ عموماً خواتین ناول نگاروں نے عورت کی کہانی ہی بیان کی ہے۔ ان کے ناولوں میں قصہ بھی روایتی نہیں بلکہ وہ کہانی کا تانا بانا عورت کے دل سے نہیں بلکہ اس کے ذہن میں ہونے والی کہنکش سے بنتی ہیں۔ اس لیے ان کے ناول، موضوعی اعتبار سے ہی نہیں بلکہ نسوانی کرداروں کی پیشش کے اعتبار سے بھی منفرد اور اعلیٰ ہوتے ہیں۔

### حوالہ جات

- ۱۔ ممتاز احمد خان، اردو ناول کے بدلتے تناظر، ویکم بک پورٹ، کراچی، ۱۹۹۳، ص ۱۹۹
- ۲۔ جیلانی بانو، تین لکیریں، مشمولہ: نئی عورت، فلشن ہاؤس لاہور، ۱۹۹۳، ص ۱۱
- ۳۔ جیلانی بانو، ایوانِ غزل، فرینڈز پبلیشورز، کراچی، س۔ن، ص ۱۳۱
- ۴۔ ایضاً، ص ۲۳۶
- ۵۔ ایضاً، ص ۲۹۱
- ۶۔ ایضاً، ص ۱۵۳
- ۷۔ ایضاً، ص ۱۹۵
- ۸۔ ایضاً، ص ۱۵۳
- ۹۔ ایضاً، ص ۲۲۵
- ۱۰۔ ایضاً، ص ۲۷۱
- ۱۱۔ ایضاً، ص ۳۰۳
- ۱۲۔ ایضاً